

నీడపట్టు మనిషి

“మీకు మనియార్థరు వచ్చింది. పోస్టుమేన్ మళ్ళీ వస్తానన్నాడు. ఎక్కడికి వెళ్ళకండి”

వారంరోజులుగా అతనిముందు మూగపిల్లలా కదిలి, కేవలం పరదాలు దించుకున్న ఘోషా చూపులతో సిగ్గుగా, రహస్యంగా, ఉత్సుకతతో పక్కలనించి, కిటికీల వెనకనించి వింతగా ప్రతికదలికనీ పరిశీలించే నాగావళి; ప్రాణం పోసుకున్న విగ్రహంలా మొదటిసారిగా అతని ఎదుట బిగదీసుకుపోయిన పెదాల్ని మెల్లగా కదిల్చి, ఆ వెంటనే తన ప్రమేయం లేకుండా ఆజ్ఞాపించగలిగిన తన కంఠాన్ని గుర్తుపట్టి, సిగ్గుపడి అతని ఎదుట వుండలేక లోపలికి వెళ్ళిపోయింది.

సదానంద జోళ్ళు తొడుక్కోబోతున్నవాడల్లా మానేసి వెనక్కు తిరిగిచూస్తే నాగావళి కదిల్చిన గాలి అలలకు ఎగిరిన దుమ్ము అటూ యిటూ కదుల్తోంది.

వెనక్కు తిరిగొచ్చి గదిలో కూర్చున్నాడు.

గదిలో ఏమీ తోచడంలేదు. ఒంటరితనమూ, నిశ్శబ్దమూతప్ప తనకొరకు ఆ గదిలో కాలక్షేపానికి ఏలుగా ఏమీలేవు. కూనిరాగాలు తీసుకోడానికి కొత్త ప్రదేశంలాని బెరుకూ, స్వేచ్ఛగా కదలడానికి యింకా అలవాటు పడని మనుషులూ, వాళ్ళ పొడిపొడి వలకరింపులూ అతన్ని దిగ్బంధనం చేశాయి.

ఉద్యోగానికని వచ్చి వారంరోజులయ్యింది. నాగావళి తండ్రి రాఘవరావుగారు రమ్మంటే వచ్చాడు. ఆయన బహు తెలివైనవాడు. ఓ పెళ్ళిలో కలిసిన సదానంద తల్లిని ముందుచూపుతో పలకరించి, అబ్బాయిని తన దగ్గరకు పంపిస్తే ఉద్యోగం వేయిస్తాననీ, తనదగ్గరే వుండే ఏర్పాటుచేస్తాననీ మాట యిచ్చాడు. ఆయన యింట్లో ఎదిగినకూతురు వుందన్న సంగతి బంధువులందరికీ తెలుసు. అమ్మాయి బంగారపు బొమ్మే. బంగారపు బొమ్మ ఒంటిమీది బంగారాన్ని వొలిస్తే ఎన్ని తులాలు తూగుతుందా అన్న ఆలోచనతప్ప మరో ఆలోచనలేని మనుషుల్ని చూసేసరికి రాఘవరావుగారికి కంగారుపుట్టి, ఇతరత్రా ప్రయత్నాలు చేయాలన్న నిర్ణయానికి వచ్చారు.

అలాంటి ప్రయత్నమే సదానందను రప్పించుకుని ఉద్యోగం వేయిస్తాననడం. ఇందుకు సదానంద అంగీకరించాడని తెలిసిన బంధువులు, అతన్ని గేలానికి తగులుకోబోతున్న చేపను చూసినట్టు చూసి జాలిపడ్డారు.

పెళ్ళి పందిట్లో చలాకీగా అటూయిటూ కదిలి చిరుగాలుల్నీ, చిరునవ్వుల సౌరభాల్నీ చల్లుకుని, అందరి చూపుల్నీ తనవైపు తిప్పుకోగలిగిన నాగావళిని చూసి 'ఇలాంటి అమ్మాయి తనకు యిల్లాలైతే బాగుండును' అనుకున్నాడు సదానంద. ఆ తర్వాత ఆ అమ్మాయి తండ్రి రాఘవరావుగారు ఉద్యోగం వేయిస్తానంటే పరుగెత్తుకొచ్చాడు. చేతిలో డబ్బు లేకపోతే అందిన తర్వాత మనియార్దరు చెయ్యమని ఇంట్లో చెప్పి వెంటనే బయలుదేరి వచ్చేశాడు.

వచ్చి వారం రోజులయ్యింది. రాఘవరావుగారు ఉద్యోగ ప్రయత్నాలైతే చేస్తున్నారు. కోపరేటివ్ సబ్ రిజిస్ట్రారు ఆయన. పలుకుబడి వున్నవాడే. పదిరాళ్ళు వెనకేయాలన్నా చేతగాలేదు. రోగిష్టిభార్యా, మంచంలొంచి లేవలేని ముసలితల్లీ, కాలేజీచదువుకు తనమీదే ఆధారపడిన తమ్ముడికొడుకూ, అడపాదడపా నాగావళి అతని జీతాన్ని పంచుకుని, ఏ లాటరీయో తగిలితేనేతప్ప లేకపోతే తమది మిగులులేని సంసారమే అని నిరూపించారు.

ఈ వారంరోజులూ నాగావళి, చూపుల్తోనే తృప్తిపడుతూ వచ్చింది. ఇవ్వాళ పలకరించింది. అది పలకరింపులా అనిపించలేదు అతనికి. ఓ నిమిషం అలానే నిలుచుని, దయదలచి దానం చేసినట్టు యింత పిసరు చిరునవ్వును తనముందు పడేసి, కనురెప్పల పరదాల్ని ఎత్తిపట్టుకుని మరికొస్సేపు ఆ వెనక నర్తకిని నాట్యం చేయించి, కంఠంలో యింకాస్త శ్రద్ధతో శృతులు సరిచేసుకుని మండ్రస్థాయిలో "మనియార్దరు వచ్చింది మీకు, పోస్టుమేన్ మళ్ళీ వస్తానన్నాడు. కాస్సేపు కూచోండి"

అని పలకరించి, కొద్దిసేపు అక్కడే నిలిచి, కృతజ్ఞతలు చెప్పుకునే తన చూపుల్నికూడా అందుకుని, సిగ్గుతో అలవోకగా తలవంచుకుని, జారని పవిటను సర్దుకుని, అంతలోకే ఆమెచుట్టూ ఎగురుతున్న చూపుల తుమ్మెదల రెక్కలకింద కదిలిన చిరుగాలులకు పులకరించి, చటుక్కున తన ఎదుటనించి తప్పుకునిపోయివుంటే ఎంత బావుండును! ఇంత పొయిటికీగా ప్రవర్తిస్తే ప్రతి సంఘటననీ ఓ కావ్యంగా సృష్టించగలదు ప్రి! ఎదుటి జీవితాలను రసాత్మకం చెయ్యగలదు-అనుకున్నాడు అతను.

గదిలో ఏమీ తోచడంలేదు. ఈ ఏకాంతాన్ని తగలెయ్యడానికి సిగరెట్లుకూడా లేవు. పొద్దున్నే అయిపోయాయి. మూడు ఫర్లాంగులు వెళ్ళాలి. ఆ యింట్లో సాహిత్యాన్ని మోసే బీరువాలైనా ఎక్కడా కనిపించలేదు. ఇంచుమించు యిల్లంతా చూశాడు ఒక్క గది తప్ప. ఆ గదిని నాగావళి వాడుతోంది. ఏమన్నా వుంటే-అందులో వుండాలి. పిలిచి అడగాలనిపించింది. కాని ఏమని పిలవాలి? పేరెట్టి పిలిచేంత చనువేర్పడలేదు. ఉత్తరోత్రా అర్థాంగి అయ్యే అవకాశాలున్న ఆమెను తెలిసి తెలిసి 'ఏమండీ' అని ఎలా పిలవడం? అలాంటిదేమీ లేకుండా అతితెలివిగా 'చదువుకునే పుస్తకాలేమైనా వున్నాయా?' అని అడగడానికి ఎప్పుడైనా ఆమె అతనిముందుకొస్తేగా.

చాలా ఇబ్బందిగా ముళ్ళమీద కూర్చున్నట్టు ఆ గదిలో కూర్చున్నాడు సదానంద. అరగంటపేపు అలావే కూర్చుని తన సహవాన్ని తనే పరీక్షించుకున్నాడు. ఇక చేతకాలేదు. వీధి వరుండలోకి వద్దామని రాబోతుంటే నట్టింట్లో కూర్చుని కూనిరాగంతీస్తున్న నాగావళి అతన్ని చూసి చటుక్కున ఆపేసింది. అలాంటి పరిస్థితికి బాధ్యుడయినందుకు కాస్తంత తత్తరపడి మళ్ళీ గదిలోకి తిరిగివెళ్ళిపోయాడు.

రాగం బాగానే తీస్తోంది. పాటలు బాగాపాడే సామర్థ్యంవుందో! లేక ఉత్సాహం కొద్దీ కూనిరాగాలతోనే సరిపుచ్చుకుంటోందో మరి. మళ్ళీ కంఠం కదిపితే విందామని అతిశ్రద్ధగా తలుపు దగ్గర్లోనే తచ్చాడుతూ నిలుచున్నాడుగాని ఆమె అక్కడున్న అలికిడే వినిపించలేదు.

పావుగంటసేపు గదిలోనే వుండి, బయటికొచ్చాడు. నాగావళి నట్టింట్లోనే వుంది; తలగడ గలీబుకు పూలుకుడుతోంది. అలికిడి విని తలెత్తి చూసింది.

“ఇంట్లో ఏమయినా పుస్తకాలు వున్నాయా?”

“ఏం పుస్తకాలండీ?”

“ఏవైనా సరే. ఇంగ్లీషువైనా, తెలుగువైనా నవలలుంటే యివ్వండి. కాలక్షే...”

చటుక్కున ఆపేసి తనలో తానే నవ్వుకున్నాడు. ఓ పాడిదగ్గు దగ్గి కంఠం సవరించుకుని “కాలక్షేపానికి ఏవయినా సరే. నాకు పుస్తకాలు చదివే పిచ్చి ఎక్కువే. నవలలు లేకపోయినా వారపత్రికలన్నా వుంటే యివ్వు” అన్నాడు.

నవ్వుతోంది ఆమె. ఏ చెరువు మీదనో, ఏ పున్నాగ చెట్టుకిందనో విడిపోయి తప్పించుకొని వచ్చిన చల్లటి పిల్లగాలితెర ఒకటి గర్భగుడిలో కదలక అతినిశ్చలంగా వెలిగే ఆముదపు దీపం జ్యోతిని అరక్షణం అలా కాస్తంత కదిల్చినట్టుగా పెదాల్చి కదిపి కదపనట్టు అతిసుతారంగా, మరీ నాజాగ్గా కదిలే అతిపల్చని చిరునవ్వు నవ్వి “సాయంకాలం తెచ్చిపెడతాలెండి. ఇంట్లో అయితే లేవు. ఓ స్నేహితురాల్ని అడిగి పట్టుకొస్తాను. దానిదగ్గర పెద్ద లైబ్రరీయే వుంది” అంది.

“సరే లెండి” అని చెప్పి మళ్ళీ గదిలోకి వెళ్ళిపోయాడు. ఇప్పుడు ఏకాంతం అనిపించడంలేదు. ఇంతకు మునుపే గబగబా ఏరుకుని మనసులో దాచేసుకున్న నాగావళి రూపచిత్రాల్ని జ్ఞాపకాల భూతద్దాలకింద పెట్టి పెద్దవిగా పెంచుకుని చూస్తూ కూచున్నాడు. అప్పుడప్పుడు అభిరుచుల రంగులు కూడా అద్ది భవిష్యత్ తెరమీదకు ప్రాజెక్టుచేసి, దూరంగా నిలుచుని మరీ వివరంగా, స్పష్టంగా కనిపించే ఆ చిత్రాల్ని చూసి ఆనందం భరించలేక హృదయాన్ని మీటుకుని తనలోతానే పాట పాడుకున్నాడు.

ఎంతసేపు అయ్యిందో, బయటనుంచి పిలుపు వినిపిస్తే కూనిరాగం కట్టేసి, పోస్టుమేన్ వచ్చాడేమోనని కంగారుగా తలుపులు తీసుకుని బయటికి వచ్చాడు. ఎదురుగా నాగావళి! చేతిలో పుస్తకాల దొంతర-అంత ఎండలోనూ వెళ్ళొచ్చినట్టు ఎర్రగా కందిపోయిన ముఖంతో, చేతిలో బరువుకు ఊపిరి బిగబెట్టి ఒక్కసారిగా నిడిచి మరీఎక్కువగా కదిల్చిన వక్షాల్తో, నొసటిమీంచి ముక్కు పక్కగా కదిలి, ఎత్తులేని చెక్కిలిమీదుగా కంగారుగా జారి, పెదవి కింద పల్లంవేపుగా కొట్టుకొచ్చి అగాధంలాంటి కంఠంలోతుల్లోకి దూకడానికి భయపడి అక్కడే ఆగిపోయిన అందమైన చెమట బిందువుతో, స్నేహపూరితమైన చూపుల్తో నిలుచుని వుంది.

“అరే... ఇంత ఎండలో వెళ్ళకపోతే ఏంపోయింది. ఎండ ఎలా మాడ్చేస్తోందో బయట. చెమటలుకూడా కారుతున్నాయి. ఏ సాయంకాలమో వెళ్ళి తీసుకు రావాల్సింది” అన్నాడు. అన్నాడేగాని అతని మాటలు అతనికే నచ్చలేదు; ఎబ్బెట్టుగా వున్నాయి. కృతజ్ఞత చెప్పుకునే మాట ఒక్కటిలేదు. కృతజ్ఞత చెప్పుకుందామనే మొదలెట్టాడు. ఏమిటేమిటో అనుకోనివన్నీ మాట్లాడేశాడు. కృతజ్ఞత అతని దగ్గరే

వుండిపోయింది. ఈ యిబ్బంది ఎందుకొచ్చిందో అతనికి తెలుసు. స్వేచ్ఛగా 'నువ్వు' అని ప్రయోగించలేని బెరుకుతనం. అందువల్ల మనసులోని భావం మాటల్లోకి రాలేదు. మరికొన్ని రోజులపాటు యీ ఇబ్బంది తప్పదు. అంతవరకూ యిలా మాటల్ని తడుముకోవాల్సిందే.

పుస్తకాలు అందుకున్నాడు.

“ఇవి చదివేసినతర్వాత యిచ్చేసి మరికొన్ని తేవచ్చులెండి” అంది.

“అలాగే, వీటితో వారం రోజులపాటు కాలక్షేపం చెయ్యొచ్చు.”

నాగావళి యింట్లోకి వెళ్ళిపోయింది.

ఒకసారి పుస్తకాలన్నీ తిరగేసి “ఫరవాలేదు. మంచి సెలక్షనే” అనుకున్నాడు.

కాస్పేవటికి పొస్టుమేన్ వచ్చాడు. ఆ తర్వాత యిక అతనికి అవతలికి వెళ్ళాలనిపించలేదు. ఓ పుస్తకం ముందేసుకుని కూర్చుండిపోయాడు. ఆ రోజుక మళ్ళీ నాగావళి పలకరించలేదు.

మర్నాడు సెలవురోజు. రాఘవరావుగారు పొద్దున్నే అతన్ని వెంటేసుకుని తెలిసిన నలుగురి దగ్గరికి తీసుకెళ్ళారు. ఆ రోజుల్లా అలా బయటతిరగడంతోనే సరిపోయింది. ఆ తర్వాత రోజు ఉదయం కాఫీ పట్టుకొచ్చినప్పుడూ, నీళ్ళు తోడినప్పుడూ, మధ్యాహ్నం విననకర్ర పట్టుకొచ్చి యిచ్చినప్పుడూ, సాయంకాలం వీధివరండాలో వున్నప్పుడూ నాగావళి పలకరించినా జ్ఞాపకాల్లో నిలుపుకోదగ్గ ప్రత్యేకత ఏమీలేని పొడిపొడి మాటలే అవడంవల్ల అతనుకూడా అట్టే పట్టించుకోలేదు. అయితే ఆతర్వాతకూడా అలానే గడిచిన యింకోరెండు రోజుల్లోనూ అరడజను అనుభవాల్ని ఏరుకున్నాడు.

అందులో చివరిది-

నవల ఒకటి సాయంకాలంవరకు చదివి విసుగెత్తి షికారుకని బయలుదేరాడు. మురిగ్గా, యిరుగ్గా వున్న బాటల్నుంచి తప్పించుకుని వెళ్ళి ఓ పార్కులో కూర్చున్నాడు. అతనికి దగ్గర్లోనే నిప్పులాంటి రంగులో ఎర్రటి పూలు నాలుగు సన్నగా, పొడుగ్గా అడుగు ఎత్తులో వున్న కాడలమీద చిరుగాలులకు సైతం పులకరించిపోతున్నాయి. మనసుకూడా అంతే. ఎంత ఉన్నతంగా వుంటే అంత అతి చిన్న అనుభవానికి కూడా పులకరించిపోతుంది. ఈర్ష్యతో, కుత్సితంతో, పగతో, అసహనంతో నిండి కరుకుగా మోటుగా, ఎదిగి ఉన్నతంగా నిలవలేని మనసు బలమైన ఉద్రేకానికితప్ప సున్నితమైన

అనుభవానికి పులకరించలేదు. ఈ సత్యాన్ని తెలుసుకోలేని మనిషి పగతో, ద్వేషంతో, అసహనంతో మనసును నింపుకుని రసమయమైన యీ జగత్తును చూడలేక కళ్ళుండి గుడ్డివాడైపోతున్నాడు.

సదానందకి ఓ పువ్వు కోసుకోవాలనిపించింది. తోటమాలిని పిలిచి అడిగితే అతని ఆకారాన్ని చూసి “దానికేంభాగ్యం కోసుకోండి” అన్నాడు. కాదతోపాటు ఒకటి కోసుకుని, మరికొన్ని అక్కడే కూర్చుని లేచి బయలుదేరాడు.

ఆకాశం కాలికాలి నల్లబడిపోయింది. అక్కడక్కడ యింకా ఆరిపోని నిప్పుల్లా మెరుస్తున్నాయి నక్షత్రాలు. సముద్రంమీంచి గాలి అలలు అలలుగా వీస్తోంది. అడుగుల్లో అడుగులు వేసుకుంటూ మెల్లగా నడుస్తున్నాడు. టౌనుహాలు దగ్గర కార్లు, ఖరీదైన మనుషులూ, దీపాలూ, దుమ్మా-మంచి హడావిడిగా వుంది. దగ్గరకు వెళ్ళాడు. ఇంటర్స్టేట్ కల్చరల్ ఎక్స్ ప్లంజ్ ప్రోగ్రాంక్రింద వచ్చిన మద్రాసు సాంస్కృతిక బృందంవారు భరతనాట్య ప్రదర్శన యిస్తున్నారట.

భరతనాట్యం అనేసరికి సదానంద మనసు ఎగిరి గంతేసింది. అందులోనూ మద్రాసు బృందంవారి ప్రదర్శన! ఇటీవలి కాలంలోకూడా భారతదేశంలో లలితకళలు సంకరంకాకుండా స్వచ్ఛంగా సాంప్రదాయాన్ని పరిపోషించుకుంటూ ఎక్కడన్నా వున్నాయంటే అవి ఆంధ్రదేశానికి దిగువనేతప్ప పైన కాదని అతని అభిప్రాయం.

టోక్యోట్టు కొనుక్కొని లోపలకు వెళ్ళాడు. అప్పుడే ప్రదర్శన ప్రారంభమైంది. ఇద్దరమ్మాయిలు కలసి అలారిప్పు ప్రదర్శిస్తున్నారు. పక్కవాయిద్యాలు చక్కగా కుదిరాయి. గాయకి కంఠంలో సంగతులు పలికిస్తోంది. నాట్యం చేస్తున్న యిద్దరూ రసాభినయం చేస్తున్నారు. వాళ్ళ పాదాలు లయబద్ధంగా పడుతున్నాయి. గజ్జెల చిరుమువ్వలు బృందశబ్దం చేస్తూ తలలూపుతున్నాయి. ఫిడేలుతీగలమీద కమాను ఊయలలూగుతోంది. మృదంగం మీద వ్రేళ్ళు నృత్యం చేస్తున్నాయి. అన్ని నాదాలూ పాయలుపాయలుగా వచ్చి ఒకేతాడుగా అల్లుకుని ప్రేక్షకుల్ని బంధించేశాయి.

తెరవాలింది.

చప్పట్లతో హాలు దద్దరిల్లిపోయింది.

“ఎందుకలా చప్పట్లు చరుస్తారో వీళ్ళు. దాన్నిండా అన్నీ తప్పులే. ముద్రలు పట్టడంతోనే సరిపోదు, తాళానికి తగ్గట్టు పాదాలుపడందే. ఇంతకన్నా చక్కగానే చేయగలను నేను”— ఎవరో విసుక్కుంటున్న శబ్దం వినిపించింది సదానందకి.

వెనక్కు తిరిగి చూశాడు. పద్దెనిమిదేళ్ళ అమ్మాయి ముఖం చిట్టించుకుని పక్కావిడతో మాట్లాడుతోంది. ఆమె కూడా నర్తకే అని ఆమె కళ్ళ అలంకరణే తెలుపుతోంది.

ఆ తర్వాత ప్రదర్శనలమీద కూడా ఆమె ఏదో కామెంట్ చేస్తూనే ఉంది.

సదానందకి నవ్వొచ్చింది. ఈ కళాకారులంతా యింతే. వొట్టిస్వార్థపరులు. నిజానికి కవులు, చిత్రకారులు, గాయకులు, నర్తకులంత స్వార్థపరులు మరొకరు లేరు. పిసినిగొట్టు వాడి స్వార్థం డబ్బు విషయంలో వుంటే కళాకారుడి స్వార్థం కీర్తి విషయంలో వుంటుంది. ఒక విధంగా పిసినిగొట్టువాడే నయం. పిసినిగొట్టువాడి స్వార్థం అతని కుటుంబానికి సంబంధించినది. కాని కళాకారుడి స్వార్థం అతని ఒక్కడికే సంబంధించినది. అందుకే సదానంద కళను గౌరవించినంతగా కళాకారుడ్ని గౌరవించలేడు.

ప్రదర్శన పూర్తయ్యేసరికి చాలా రాత్రయ్యింది.

ఎవ్వడైనా చక్కని అనుభవం సదానందకు లభిస్తే ఆ అనుభవాన్ని తలంచుకొంటూ కొద్దిసేపు వంటరిగా నడవాలనిపిస్తుంది అతనికి. అనుభవాన్ని ఆ వెంటనే హృదయంలోంచి తోడుకుంటే ఆ అడుగున చేరిన స్వచ్ఛమైన పరిమళభరితమైన అనుభూతి మిగులుతుంది.

అంతరాత్రిలోనూ, విశాలమైన ఆకాశంకింద నిర్మానుష్యమైన బాటల్లో నడిచి నడిచి యింటిని చేరుకున్నాడు. కాంపౌండు గోడకున్న బయటి తలుపు వేసివుంది. ఈపాటికి అంతా గాఢనిద్రలో వుంటారు. తలుపుతట్టి పిలుద్దామనుకున్నాడు కాని-

ఆ తలుపులే తెరుచుకున్నాయి. ఆ తెరచిన తలుపుల వెనక నాగావళి!

అతనికి ఆశ్చర్యం వేసింది. ఇంత రాత్రివరకూ నిద్రపోకుండా తన గురించి ఎదురుచూస్తూ తనరాకను కనిపెట్టుకుని కూర్చున్నదన్నమాట! తనగురించి యింతగా పట్టించుకున్న హృదయం ఒకటి వుండడం ఎంత అద్భుతం. అతనికి చెప్పలేని ఆనందమైంది.

“రండి, అక్కడే వుండిపోయారే?” పక్కకు తప్పుకుంది. అతను లోపలకు వెళ్ళిపోయాడు. ఆమెకూడా తలుపేసుకుని లోపలకు వచ్చేసింది.

భోజనం వడ్డించి పిలుస్తే వెళ్ళాడు. ఆమె వడ్డించడం అదేమొదటిసారి. వాళ్ళమ్మను లేపబోతే బామ్మ కోప్పడింది. ‘నువ్వెళ్ళి వడ్డించవే. దాన్ని లేపుతావెందుకు

నడుంనొప్పని పడుకుంటేనూ” అంది. ఆ మాటలు వినిపించాయి. ఆ తర్వాత అయిదు నిమిషాలకు నాగావళి వచ్చి పిలిచింది.

తలవంచుకుని భోజనం చేస్తున్నాడు. తినాలనిలేదు. ఆకలి చచ్చిపోయింది. నాగావళి అవతల ద్వారబంధం దగ్గర నిలుచునివుండి చూస్తోంది. అందుకని ఎలాగో భోంచేస్తున్నాడు.

“సినిమాకు వెళ్ళారా?”

“లేదు, డేన్సు ప్రాగ్రాంకు వెళ్ళాను.”

ఆమె ఓసారి కళ్ళు ఎగరేసింది. “అభిరుచులు మంచివేకాని అలవాట్లే బావుండ లేదు ” అంది.

అర్థంకానట్టు చూశాడు అతను.

“ఆ అన్నం తినడానికి ఎంత యిబ్బంది పడుతున్నారో చూస్తూనే వున్నాను. ఇంతరాత్రి ఆకలేం వుంటుంది చెప్పండి. వేళకు భోజనం చెయ్యకపోతే ఆరోగ్యం పాడవదు.”

అతనేమీ మాట్లాడలేదు. ఈ కొద్దిరోజుల్లోనూ రాత్రిళ్ళు అలా ఆలస్యంగా రావడం యిదే మొదటిసారి కాదు. సముద్రపు వడ్డున కూర్చుంటే ఓరాత్రి పన్నెండయింది. మరొకరోజు వెన్నెల వుందని ఆప్లేండ్స్లో పిచ్చిగా తిరిగి యింటికొచ్చేసరికి పదకొండు దాటింది. తాను వొచ్చేసరికి కనిపించకపోయినా తనను కనిపెడుతూనే వున్నదన్నమాట!

ఎంత తినాలని ప్రయత్నించినా అంతరాత్రప్పుడు అన్నం సహించలేదు. మధ్యలోనే చేతులు కడుక్కుని లేచిపోయాడు.

“మీరు యింట్లోంచి కదలకుండా కూచోనక్కరలేదుగాని ఎక్కడికైనా వెళ్తేమటుకు యింటిని మర్చిపోకండి” అంది లేస్తాన్న అతనితో.

బావుంది. చాలా సున్నితంగా శాసిస్తోందీమె. ఈ కొద్దిపాటి పరిచయంతోనే తనను కట్టిపడేయాలని చూస్తోంది కాబోలు.

అతనికి నవ్వొచ్చింది. నవ్వుకుని గదిలోకి వెళ్ళిపోయాడు. సిగరెట్టు కాలుద్దామని జేబులోంచి పెట్టె తియ్యబోతే పార్కులో కోసినపువ్వు కిందపడింది. అది తీసి మృదువైన దానిరేకల్తో చెక్కిలిమీద రాసుకుంటున్నాడు.

నాగావళి గదిలోకి వచ్చింది. “అన్నం సరిగా తినలేదు. అసలే వేసవికాలం,

వేడిచేస్తుంది. ఇవైనా తినండి.” అని ప్లేటులో మామిడిపళ్ళ ముక్కలూ, గ్లాసులో నీళ్ళూ అక్కడ పెట్టి క్షణంసేపు అతని చేతిలోని పువ్వువైపు చూసి, నవ్వుకుని వెళ్ళిపోయింది.

అదే..... ఆ చిరునవ్వును... అనురాగపు అరుణిమను పూసుకుని పల్చని నాజూకు పెద్దాలవెనక స్నేహపు ధవళిమను నింపుకున్న ఆ చిరునవ్వును... ఆమె తోరణంగా వేలాడగట్టిన మల్లెపూదండలోంచి జారిపడిన చిన్నరేఖలాంటి క్షణం చిరునవ్వును... అతను ఏరుకుని దాచుకున్నాడు.

ఇలా తెరిచిన కిటికీల్లోంచి తన జీవితంలోకి తొంగిచూస్తున్న నాగావళి తన యింట్లోకి ఎప్పుడు అడుగుపెడుతుందో! ఆనాడు ఈ యింటి తాళాలు ఆమెకు యిచ్చేయ్యాలి. ఇంటిపెరట్లో పూలమొక్కల్ని నాటమనాలి. అనురాగాన్ని అడుగడుగునా జ్ఞప్తికితెచ్చే ఎర్రటిపూలు అందులో వుండాలి. సిగ్గుతో కందిన చెక్కిలి ఎరుపు, ఆకలి కదిలిన మంట ఎరుపు, తాంబూలం తడిపిన పెదాల ఎరుపు, వెలుగు కరిగిన ఉదయపు ఎరుపు, పసుపు చేరిన కాషాయ ఎరుపు, పసుపు చేరని మెజంటా ఎరుపు, వెన్నెల్లో తామరపూవు ఎరుపు, పండిన గోరింటాకుఎరుపు., ముగ్గిన ఎర్రజాంపండు ఎరుపు, - యిలా ఎన్ని ఎరుపులున్నాయో అన్నిటినీ పండించమనాలి. ఆమెను మడుల్ని కట్టమని తను నీళ్ళుపోయాలి. రోజూ పూలు కోయాలి. వాటితో యింటిని అలంకరించాలి...

జీవితానికి కోటాకొట్టుకుని, భవిష్యత్తు అద్దంలో తనరూపం చూసుకుని తననితానే గుర్తుపట్టలేకపోయాడు. రాత్రి చాలాసేపటివరకూ ఆ ఆకారాన్నే చూస్తూ కూర్చున్నాడు. ఉదయం లేచేసరికి ఇంట్లో మాటలు వినిపిస్తున్నాయి. రాఘవరావుగారి కంఠం అది.

“అబ్బాయి లేచాడో లేదో, ఉమాపతిరావుగారు పొద్దునే అతన్ని వచ్చి కలవమన్నారు. వాళ్ళాఫీసులో ఓ ఖాళీ వుందట.”

“ఆ మధ్య మీరు చెప్పిన వుద్యోగమేనా. అసలు ఆయనకు ఆ వుద్యోగం చేయడం యిష్టమో కాదో కనుక్కోండి. ఆయనదంతా అదో తరహా.”

ఏమిటి! నాగావళి తన తత్వాన్నికూడా తెలుసునన్నట్లు మాట్లాడేస్తోంది. చాలా సన్నిహితంగా తనని పరిశీలిస్తోందన్నమాట. తన తత్వంకూడా ఆమెకు కావలసివచ్చింది. తన అభిరుచుల్నీ, యిష్టాయిష్టాల్నీకూడా తనకన్నా ముందుగా ఆవిడే వూహించేస్తోంది. తనదంతా అదో తరహా అంటే అర్థం ఆమె తరహాకాదనే. ఇంతకీ ఆమె తత్వం ఏమిటి? ఆమె అభిరుచులు ఏమిటి? ఏమాత్రం బయటపడదేం. ఎంత గుంభనం! సాహిత్యంలో ప్రవేశముందా? సంగీతం వచ్చా? పాడేవాళ్ళలో బహుతక్కువమందీ, నాట్యంచేసే వాళ్ళలో

బహు ఎక్కువమంది అందంగా వుంటారట. ఇంత అందమైన అమ్మాయికి నాట్యం రాకుండా వుంటుందా....

నాగావళి వచ్చింది. అతని గది కిటికీముందు నందివర్ధనం చెట్టుకింద నుంచి సిగరెట్టు పొగ పాయలు పాయలుగా గాలిలోకి ఎగరడం చూసి అతను లేచాడని తెలుసుకుని తలుపురెక్కలు కొద్దిగా తోస్తూ “లేచారా? నాన్నగారు అడిగారు మిమ్మల్ని. ఎవరినో కలుసుకోవాలట. వేగంగా తెమలమంటున్నారు” అంది.

కొద్దిగా తెరచిన తలుపురెక్కల సందులోంచి కనిపిస్తోంది ఆమె. బిగువు సడలి, చెవులమీదకు జారి, చుట్టూ అవరించిన నల్లనిజుత్తులో మరీ తెల్లగా నందివర్ధనం పువ్వులా వుంది ఆమె ముఖం. ఆకులమీద వాలి, అవి కదిలినప్పుడు పక్కలకు చెదిరి అడుగున పూసిన పువ్వు చెక్కిలిమీద ముద్దిడుతున్న ఉదయారుణ కిరణంలా ఆమె నొసటి కుంకుమబొట్టు తలుపుఖాళీలో దాగుడుమూతలాడుతూ మెరుస్తోంది. రెక్కల్ని ఆడించి శక్తిని పుంజుకుని గాలిలో తేలిపోయే గండుతుమ్మెదలా నల్లటికనురెప్పల్ని టపటపా కొట్టుకొని ఎగిరిన చూపులు తలుపు మధ్య ఖాళీయిరుకు సందులోంచి స్వేచ్ఛగా రాలేకపోతున్నాయి. మంచుపడి రేకలమీదుగా జారి తెగి కిందపడిపోలేక అంటిపెట్టుకుని వేలాడుతోన్న సాగిన మంచుబిందువులా వుంది ముక్కు.

అలా ఆ సన్నటి తలుపుసందులోంచి కనిపించి కనిపించనట్లు నిలుచున్న నాగావళి మరీ మనోహరంగా వుంది. లేచొచ్చి తలుపులు బార్లాతెరిచి లోపలికి రమ్మని పిలుద్దామని కూడా అనుకోలేదు అతను. తెరిచేస్తే యింత అందం అప్పుడు వుండదు. ఎంత నిర్మలంగా వున్నా మేఘాలు లేకపోతే ఆకాశానికి అందంలేదు. మేఘాలు ఆకాశాన్ని కప్పి, అక్కడక్కడా కొద్ది కొద్దిగా వదిలేసి వున్నప్పుడే అందం. ఎంత అందగాడయినా, ఏ కొబ్బరిచెట్టు ఆకులచాటునో దాగుడుమూత లాడుతున్నప్పుడే చంద్రుడి అందం రాణిస్తుంది. తామరాకుల్ని కప్పకుని అక్కడక్కడ నగ్నంగా వదిలేసినవంపుల్ని చూపించినప్పుడే కొలనువైపు మళ్ళీ చూడాలనిపిస్తుంది.

“ఏమిటి! ఇంకా కదలదలుచుకోలేదా మీరు. రాత్రి భోజనంకూడా సరిగా చెయ్యలేదు. లేచి ముఖం కడుక్కుంటే టిఫిను చేద్దురుగాని” తలుపులు బార్లా తీసేసింది. రాత్రి తెచ్చిన మామిడిముక్కల ప్లేటూ, గ్లాసూ తీసుకెడదామని గదిలోకి అడుగుపెట్టి ఆగిపోయింది.

ప్లేటులో మామిడి ముక్కలు ఎలా పెట్టినవి అలానే వున్నాయి అక్కడ!

“ఇవి తినలేదా! వాటి విషయమే మరిచిపోయానుసుమా!” అన్నాడు.

నాగావళి ఏమీ మాట్లాడలేదు. కొద్దిక్షణాలు అతని ముఖంలోకి చూసి, గ్లాసు తీసుకుని వెళ్ళిపోయింది.

ఆ వగలల్లా మళ్ళీ ఆమె అతనికి ఎదురుపడనేలేదు. టిఫిను, కాఫీ పట్టుకొస్తుందేమో అనుకున్నాడు. ఆమె రాలేదు. లోపల్నుండి కబురోస్తే అతనే వెళ్ళాడు. ఆమెకుకోపం వచ్చిందనే సంగతి సాయంకాలానికిగాని అతనికి అర్థంకాలేదు. కొత్తలో మాట్లాడకపోయినా కనీసం కనిపించనైనా కనిపించేది. ఈరోజు ఉదయం తర్వాత ఆమె దర్శనమే లేదు. కనిపిస్తే ఉదయం వెళ్ళొచ్చిన సంగతి మాట్లాడాలనుకున్నాడు. అదీగాక, వారం పదిరోజుపాటు కాలక్షేపం అనుకున్న పుస్తకాల్ని ఐదురోజుల్లోనే చదివేశాడు. కొత్తవి పట్టుకురమ్మని చెప్పాలి.

మధ్యాహ్నానించి మాటిమాటికీ వరండాలోకి వస్తూనే వున్నాడు నాగావళి కనిపిస్తుందేమోనని. అలా సాయంకాలంవరకూ చూసినంతర్వాత చటుక్కున తట్టింది. తను మామిడిపళ్ళముక్కల్ని తినకుండా వదిలేసినందుకు కోపం వచ్చుంటుందని.

నవ్వుకున్నాడు.

తనకు కావలసింది ఇలాంటి హృదయమే. ఇంత సున్నితంగా స్పందించేదే కావాలి. అప్పుడప్పుడూ ఇలా కోపమూ, బెట్టునరికూడా వుండాలి. దగ్గరగా వుంటూనే దూరంగా మెలగాలి. అలావున్నప్పుడే అనుబంధం నిత్యనూతనంగా వుంటుంది. రోజూ ఉదయించే సూర్యచంద్రులే అయినా రోజూ కొత్తగానే వుంటారు వారు. ఆ కొత్తదనం వాళ్ళ దాగుడుమూతల్లోనే వుంది. చీకటినీడల మధ్య వెన్నెల వెల్తురులకు అందం. లోయల పక్కనే కొండలకు అందం. కన్నీళ్ళుపోసి పెంచితేనే చిరునవ్వులపూలు రంగుల్ని, సువాసనల్ని నింపుకుంటాయి. కొంత బాధ, కొంత నిరీక్షణ కావాలి. నిరీక్షణ ఆశగా ఉహించడం నేర్పుతుంది.

ఆ సాయంకాలం షికారుకు వెళ్ళినప్పుడు ఓ పాతిక మామిడిపళ్ళు బుట్టలో కుట్టించి పట్టుకొచ్చాడు సదానంద.

ఇదేమిటోయ్ పళ్ళుకొన్నావ్, యింట్లో వున్నాయిగా” అన్నారు రాఘవరావుగారు.

“చవగ్గా వచ్చాయిలెండి, పట్టుకొచ్చిపడేస్తే యింట్లోవాళ్ళయినా తింటారు కదాని కొన్నాను.”

నాగావళి వచ్చి పళ్ళు చూసి తనలో తనే నవ్వుకుని లోపలికి తీసుకెళ్ళింది.

చాలాసేపు రాఘవరావుగారితో ఉద్యోగవిషయాలు మాట్లాడుతూ కూర్చుండి పోయాడు. భోజనం వడ్డించి పిలుస్తే యిద్దరూ లేచారు. నాగావళి తల్లె వడ్డించింది. గబగబా భోజనం చేసి ముందుగానే లేచి వచ్చేశాడు సదానంద. గదిలోకి వెళ్ళబోతుంటే వీధివరండా స్థంభందగ్గర నాగావళి నిలుచునివుంది. అతన్ని చూసి యింట్లోకి వెళ్ళిపోబోతుంటే అతనే పలకరించాడు. ఆమె ఆగిపోయింది.

“సాయంకాలం కనిపిస్తే పుస్తకాలు ఏమన్నా పట్టుకురమ్మనమని చెప్పాలను కున్నాను. కనిపించనేలేదు. మొన్నటివి చదివేశాను.” అన్నాడు.

ఆమె ఏమీ మాట్లాడలేదు.

“ఉదయం ఉమాపతిరావుగార్ని కలుసుకున్నాను. ఖాళీవుంది. అప్లికేషను యిచ్చి, మంచిరోజు చూసుకుని చేరమంటున్నారు. ఉద్యోగం వచ్చినట్టే. ఆలోచించాలి మరి. తరచుగా కేంపులు వుంటాయట.” అన్నాడు తిరిగి.

అప్పటికీ ఆమె ఏమీ మాట్లాడలేదు.

“కోపం వచ్చింది కాబోలు మామిడిముక్కలు తినలేదని. నిజంగానే మర్చిపోయాను. నాకు మతిమరుపు ఎక్కువ. లేకపోతే మామిడిపళ్ళని తినకుండా వదిలేస్తానా. అవంటే నాకు చాలా యిష్టంగనుకనే దారిలో చవగ్గా అమ్ముతుంటే కొని పట్టుకొచ్చాను యివ్వాల. చిన్నప్పుడు మా వూళ్ళో రోజూ తోటల్లోకి పోయి దొంగచాటుగా.....”

నవ్వొచ్చిందామెకు. నవ్వుకుని-

“ఇంతపెద్ద సంజాయిషీ యిచ్చుకోనక్కరలేదులెండి. అయినా నాకు కోపం వచ్చుంటుందని ఎలా అనుకున్నారు?” అంది.

అవును, ఆమెకు కోపం వచ్చుంటుందని ఎలా అనుకున్నాడు తను? ఆమె కనిపించకపోవడానికి అనేక కారణాలు వుండొచ్చు. పని వత్తిడిలో వుండిపోయిందేమో! ఒంట్లో బావుండలేదేమో!

ఆమె అడిగిన ప్రశ్నకు అతను సమాధానం చెప్పలేకపోయాడు.

“ఇంతకీ మీరు ఉమాపతిరావుగారి ఆఫీసులో చేరుతున్నారా?”

“అదే ఆలోచిస్తున్నాను, తిరగాలట కదా.”

“పోనీలెండి. ఆ చూసుకునే దేదో కాస్త మంచి ఉద్యోగం చూసుకుని చేరితేసరి.

నాన్నగారు అదేదో బేంకులో ఉద్యోగం చూస్తున్నారు. అదొస్తే బాగానే వుంటుంది. ఈ పదిహేను రోజులకూ కంగారెందుకూ?”

సదానందకు ఆశ్చర్యంగా వుంది. ఇంతకుముందే రాఘవరావుగారు అడిగితే మంచిరోజు చూసుకునే చేరిపోవాలనుకుంటున్నానని అన్నాడు. అదే మాట ఆమె ఎదుట అనలేకపోయాడు. నాగావళి ప్రభావం తనమీద పడుతోందా అన్న అనుమానం వచ్చింది అతనికి. అంతకుముందు చేరదామనే అనుకున్నాడు కాని యిప్పుడు చేరాలని లేదు. నాగావళి ప్రభావం తనమీద పడిందనడానికి యింతకన్నా నిదర్శనం అతనికి అక్కరలేకపోయింది.

‘నా వ్యక్తిత్వం? ఏమైపోయింది’ అనుకున్నాడు దోచుకోబడిన వాడిలాగ హృదయాన్ని తడుముకుంటూ.

మర్నాడు రాఘవరావుగారితో ఉద్యోగం విషయం చెప్పాడు.

“దానికేముందీ, అలానే. ఆ ఉద్యోగంలో చేరడం నాకుకూడా అట్టే యిష్టంలేదనుకో. సర్లే, మరోటి ప్రయత్నిస్తున్నాను. వారం రోజుల్లో తెలుస్తుంది” అన్నారు.

సదానంద ఆ విషయం చెప్పినప్పుడు నాగావళి అవతలి గదిలోనే వుంది. కొద్దిసేపు కిటికీలోంచి అతన్నే తెరిపారచూసి, తిరిగి తన పనిలో తాను మునిగిపోయింది.

రాఘవరావుగారు ఆఫీసుకు వెళ్ళిపోయారు.

ఆయన వెళ్ళాక బయటితలుపు గడియపెట్టి నాగావళి తిరిగివస్తుండగా చూసి గబగబా వరండాలోకి వచ్చాడు సదానంద.

“ఆ పుస్తకాలు చదివేశాను. అవి యిచ్చేసి కొత్తవేవైనా పట్టుకొస్తే...” మధ్యలోనే ఆగిపోయాడు.

“జ్ఞాపకం వుందీలెండి, మతిమరుపు మీకేగాని నాకులేదు. పొద్దుటినించి ఊపిరి పీల్చుకోవడానికికూడా తీరికలేదు. ఇదుగో, వంటపని పూర్తయిందనుకుంటే వడ్డింపులూ అవీనీ. అవీ అయిపోతే తీరిగ్గా వెళ్ళిరావచ్చని ఆగిపోయాను.”

సదానంద ఆశ్చర్యంగా చూశాడు. “ఏమిటి! వంట నువ్వే చేస్తావా?”

చాలా అమాయకంగానూ, కొత్తగానూ చూసింది.

“అదేమిటి! అలా అడిగారు?”

“ఏమీలేదు.”

“ఊరికే అడిగుంటే అంత ఆశ్చర్యం దేనికీ, బహుశా నాకు వంటచేతకాదని అనుకుని వుంటారు. అవునా?”

“వంటరాదని ఎలా అనుకుంటాను. చదువుకొనేటప్పుడు రూంమేట్స్ అయిదుగురం. అందులో నలుగురికి వంటొచ్చు. మగాళ్ళకే వస్తోంటే ఆడాళ్ళకి రాదూ.”

“మరి అలా అడిగారే?”

అతనేమీ మాట్లాడలేదు, ఆలోచిస్తున్నాడు.

“చెప్పండి, వట్టినే అడిగుండరు.”

చాలాసేపు అతనేమీ మాట్లాడలేదు. ఆ తర్వాత మెల్లగా జేబులోంచి సిగరెట్టు తీసి వెలిగించి పొగ వదుల్తూ-

“మీ డాన్సు గురువుగారు ఎవరూ?” అన్నాడు.

తెల్లబోయిందామె. అర్థంగాక అయోమయంతో కళ్ళు చిట్టించి, ఇబ్బందికరంగా జారిన యిరుకు చూపుల్ని అతనిమీద నిలిపి, ముఖంనిండా అల్లుకున్న ఆ ముడుల్ని మెల్లగా సడలిస్తూ ఆలోచనల్లోకి దూరి చూస్తోంది.

“అదే-చిన్నప్పుడు డాన్సు నేర్చిన గురువుగారెవరో తెలుసుకుందామని.”

నవ్వుల్తో పగిలిపోయి బేలెన్సు నిలుపుకోలేక నిజంగానే డాన్సు చేసింది ఆమె. “నేనా... నేను డాన్సు నేర్చుకోవడమేమిటండీ... కలగన్నారా?”

“సారీ ... డాన్సుంటున్నానేమిటి, డాన్సు కాదు, సంగీతం, సంగీతం. నేర్చిన గురువుగారి పేరేమిటి?”

“ఇది మరీ బావుందండోయ్. ఇవ్వాల చాలా విచిత్రంగా మాట్లాడుతున్నారే మీరు. నేను నేర్చుకోకపోవడం అటుంచి కనీసం నేర్చుకున్న స్నేహితురాళ్ళయినా లేరుకదా నాకు. ఏమిటి ఇలా అడిగారు?”

“ఏమిటో వచ్చుంటుందని అడిగాను. మరేంలేదు. ఇవ్వాల కూజాలో నీళ్ళు పోశారా. దాహంగా వుంది. ఓ గ్లాసెడు నీళ్ళుతెచ్చిపెడతావా?”

తెగిపోయిన కలల మత్తులోంచి కదిలివెళ్ళినట్టు ఆలోచనల్లో ఊగుతూ ఊగుతూ మెల్లగా అడుగుల్లో అడుగులు వేసుకుంటూ వెళ్ళింది నాగావళి. రెండు నిమిషాల్లో గ్లాసుతో మజ్జిగ పట్టుకొచ్చింది.

“ఇదేమిటి! మంచినీళ్ళు తెమ్మంటే మజ్జిగ పట్టుకొచ్చావ్. కూజాలో నీళ్ళు పోయలేదూ యివ్వాలి?” అన్నాడు అతను.

“పోశాను గానీ ముందిది తీసుకోండి. అంతగా కూజానీళ్ళు తాగాలంటే మరో గ్లాసుతో తెస్తాను.”

“అదికాదు....”

“అది అయినా కాకపోయినా ముందు ఇది తీసుకోండి. ఇదేమీ కషాయం కాదు, తీసుకోండి.”

గ్లాసు అందుకుని తాగుతూ మధ్యలో ఆపేసి-

“ఏమిటా అధికారం? ఆ శాసించు ఏమిటి? అలా బలవంతం చేసి తాగించకపోతేనేం? పోనీ ఆ కంఠాన్ని మరికాస్త మృదువుగా, నెమ్మదిగా పలికిస్తే ఏం పోయిందీ?” అనుకున్నాడు. ఓసారి ఆమె ముఖంలోకి చూసి మిగిలిన మజ్జిగనుకూడా గడగడా తాగేశాడు.

ఆమె గ్లాసు తీసుకుని వెళ్ళిపోబోతూ ఆగిపోయి “ఇంతకీ మీరు అసలు విషయం చెప్పకుండా దాటేశారుకదూ. చెప్పరా ఎందుకడిగారో?” అంది ముఖం కొద్దిగా వంచి, బతిమాలుతున్న ధోరణిలో కళ్ళ కొసల్ని జాలితో తడిపి, కనుగుడ్లను రెండింటినీ మూలల్లో నిలిపి, రెప్పల్ని వాల్చుకుండానే అతన్నే చూస్తూ నిలుచుంది.

“ఊరికే యధాలాపంగా అడిగాను. మరీ యింతగా పట్టించుకుంటావేమిటి! ఏమీలేదు” అన్నాడు గదిలోకి వెళ్ళిపోతూ. నాగావళికూడా చాలాసేపు అక్కడే నిలుచొని యింట్లోకి వెళ్ళిపోయింది.

భోజనాలు అయిపోయాక పుస్తకాల గురించి వెళ్ళామనుకుంది కాని కుదరలేదు. ఇంట్లో అప్పడాలు చేస్తూనే, ఆ పనిలో మునిగిపోయింది. సాయంకాలానికిగాని వెళ్ళి తీసుకురావడం పడలేదు. తీరా తెచ్చేసరికి సదానంద షికారుకు వెళ్ళిపోయాడు. అతను తిరిగివచ్చేసరికి రాత్రయిపోయింది. అతను తిరిగిరావడం చూసి, కొద్దిసేపు వూరుకుని పుస్తకాలు పట్టుకునివచ్చింది నాగావళి.

చాపమీద కూర్చుని పుస్తకాలు రాసుకుంటున్న సదానంద తనమీద నీడ పడితే తలెత్తి చూశాడు. పుస్తకాలు పట్టుకుని నిలుచుని వుంది నాగావళి. ఆమె నీడనుంచి తప్పుకుని అవతలకు జరిగి కూర్చున్నాడు.

“పుస్తకాలు తెచ్చావా? చాలా థాంక్స్. నీకు శ్రమ యిస్తున్నాను కదూ.” పుస్తకాలు అందుకొని, ఓసారి అలా తిరగేసి పక్కన పెట్టి “నువ్వు చదివావా వీటిని? ఎప్పుడూ పుస్తకాలు చదువుతున్నట్టే కనిపించవు సాహిత్యం అంటే యింటరెస్టు లేదా నీకు?” అన్నాడు.

“ఏమీ తోచకపోతే చదువుతుంటాను. మరీ మీలా పిచ్చిగాచదివే అలవాటు నాకు లేదులేండి. వాటిని అర్థంచేసుకునే శక్తికూడా వుండాలి కదా? అంతపెద్ద చదువులు నేను చదువుకోలేదు.”

అకస్మాత్తుగా మౌననముద్రంలోకి వెళ్ళినట్టు కొన్ని క్షణాలు అతనేమీ మాట్లాడలేదు. ఆమె చూసిచూసి చివరకు వెళ్ళిపోదామనుకుని “భోజనం వడ్డించేసింది అమ్మ. పిలుద్దామనే వచ్చాను. ముందు భోంచేసి ఆ తర్వాత కూర్చుని రాసుకోండి” అంది. వెనక్కు తిరిగి రెండడుగులు వేసింది.

“నాగావళీ!”

చెంగు పట్టుకుని లాగి నిలేసినట్టు చటుక్కున నిలబడిపోయింది.

“నిజంగానే నీకేవీ చేతకాదా?”

ఆమెకు అర్థంకాలేదు. రెప్పల్ని ఎగరేసి ‘ఏమిటి?’ అన్నట్టుచూసింది.

“అదే...ఏ ఒక్క కళలోనూ ప్రవేశంలేదా-నీకు? అఖిరికి సాహిత్యంలోకూడా లేదా?”

కొద్దిక్షణాలు రెప్పల్ని వాల్చుకుండా అతన్నే చూసింది.

అర్థమయ్యింది. ఉదయం ఆయన అడిగిన చిత్రమైన ప్రశ్నల వెనక ఆయన హృదయంలోని ఉత్పకత యిప్పుడు అర్థమయ్యింది. తనకేదో వచ్చుంటుందని ఎందుకనుకున్నారు? అంత కల్పన దేనికి? ఊహల్లోనే జీవిద్దామనితప్ప మామూలుగా జీవించడానికి ఎందుకు ప్రయత్నించరూ? ఆకాశంలో ఎగరడమేగాని భూమ్మీద నడవడం చేతకాదా? ఇలాంటి మనుషులు ఎలా బతగ్గలుగుతారు?

అతన్నిచూస్తే ఆమెకు జాలేసింది. అప్రయోజకుడైన కొడుకును చూసి కోపం రాకపోగా మరింత ప్రేమపొంగి, ఆలోచనలన్నీ అతన్నే అల్లుకుని, గొడుగు పట్టి చల్లని నీడల్ని కురిపించి సేదదీర్చి, మరింతగా తన కడుపుతీపిని పంచిఇచ్చిన తల్లిమనసులా నాగావళి హృదయం కరుణతో తడిసి, చల్లటి ఆలోచనల్ని గాలులుగా అతనిమీదకు

విసిరి, అతని ఆకారాన్ని ఆమె కళ్ళలో నిలుపుకొని రెప్పలకింద భద్రంగా దాచుకుంది.

“మరీ అంత ఊహల్లో బతకడం మంచిదికాదు. లేవండి, భోంచేద్దురుగాని, అందరూ తివేశారు. మీరొక్కరే మిగిలారు, అవి అలా వుంచండి, నేను సర్దుతాను గానీ ముందు మీరు కదలండి.”

అతను కదిలివచ్చేవరకూ ఆమె అక్కడే ఎదురుచూస్తూ నిలుచుంది.

ఆమె వెనకనే వెళ్తు, ఇలా ఈమె శాసించడం ఏమీ బావుండలేదు, అబ్బే ఏమీ బావుండలేదు’ అనుకున్నాడు.

అతని మనసంతా అదోలా అయిపోయింది. తను అద్దిన రంగుల్ని చెరిపేసుకుని నాగావళి అతనిముందు నిలుచునేసరికి మనసు చివుక్కుమంది. కిందపడి రెక్కలు విరుచుకున్న పక్షిలా గిలగిల్లాడింది.

భోజనం దగ్గర మరీ పరధ్యానంగానూ, ఐశ్వర్యాన్ని కోల్పోయినవాడిలా కళావిహీనంగానూ కూర్చుని, అతను భోజనం చేయడం నాగావళి చూసింది. వాళ్ళమ్మ అక్కడే వుండడంవల్ల ఏమీ మాట్లాడలేకపోయింది. భోజనం అయిపోయాక అతని గదిలో మంచినీళ్ళు పెట్టడానికని వచ్చి “బాధపడుతున్నారు కదూ మీరు. మీ ఊహలకు తగ్గట్టు లేను. ఏం చేస్తాను, ఎందులోనూ ప్రవేశం లేకపోవడం అది నా దురదృష్టం” అంది, దుఃఖంలో తడిసి అక్షరాలు ఒకదానితో ఒకటి అంటుకుపోయిన స్పష్టతలేని బొంగురు కంఠాన్ని వినేసరికి అతను చలించిపోయాడు. అంతకుముందు ఎప్పుడూ ఆమె అలా కాలేదు. ఆమె కంఠాన్ని అలా వినడం అదే మొదటిసారి. చిరునవ్వుతో సాగిన పెదాలనో, అధికారంతో తెరుచుకున్న పెదాలనో, అప్పుడప్పుడు కోపంతో, బిగుసుకుపోయిన పెదాలనో చూశాడుకాని దుఃఖంతో యిలా వణికిపోయిన పెదాలను చూడలేదు. అది అతను భరించలేకపోయాడు.

“బాధపడడంలేదు నాగావళి! బాధపడాల్సిన అవసరంకూడా లేదు. నాకుకూడా ఏమీ చేతకావు. అందుకని నేనెప్పుడూ బాధపడలేదే. మనమంతా కళాకారులం కాలేం. కళను అర్థం చేసుకునే ఈస్తటిక్ సెన్స్ వుంటే చాలు. అంతకంటే అదృష్టం ఎందుకూ” అన్నాడు.

మంచినీళ్ళు పెట్టేసి నాగావళి వెళ్ళిపోయింది.

‘ఏకేమీ చేతగాకపోయినా నా జీవితాన్ని రసాత్మకం చేయగలవు. చాలు’ అనుకున్నాడు ఆ తర్వాత.

‘శాసించడం మానుకోవాలి నాగావళి. అందమైన ఎర్రని నీ నాజాకు పెదాలు అనురాగ స్వరాలు మీటడానికేతప్ప శాసించడానికి కాదు’ అనుకున్నాడు తిరిగి.

నాగావళి అతని జీవితం మీదికి పొగమంచులా జారి, బిందువులుగా విడిపోయి, వెలుగుకిరణాల్ని అందుకుని, సప్తవర్ణాలుగా వికేంద్రీకరించి, ఆ విడిన రంగులను తిరిగి అతనిజీవితం మీదనే కుమ్మరించి, రంగులు అద్ది మరింత అందంగా, శోభాయమానంగా తీర్చిదిద్దుతోంది. మరొకప్పుడు సరుగుడు తోటలోంచి వీచిన గాలితెరలా అతని జీవితంమీదకు దిగి, ఆలోచనల కొసల్ని అందుకుని ఆకాశంలోకి ఎగిరి, అక్కడ మేఘాల మీద నిలిపి, దూరతీరాల్లోని రంగురంగుల పూలనుచూపి గొప్ప అనుభవంతో నింపివేస్తోంది. ఇంకొకప్పుడు కెరటంలా వచ్చి అతని జీవితాన్ని చుట్టుముట్టి ఉద్రేకంతో ఒక్క కుదుపుకుదిపి, పెకలించి, కదిల్చి, సప్తవర్ణాలతో మెరిసే ఇసుక సింహాసనంమీద ప్రతిష్ఠిస్తోంది. కానీ అన్నిటినీమించి ఎక్కువగా తనవ్యక్తిత్వావై గొడుగులా అతని జీవితంమీద పట్టి ఎండనీ, వాననీ అతనిమీద వాలనీకుండా కాపాడుతోంది.

కాని-

అతను అప్పుడప్పుడు వర్షంలో తడుస్తూ నడవాలనీ, ఎండలో తిరగాలనీ అనుకుంటాడు. ఆమె ఒదిలిపెట్టదు. అతనికి కోపం వస్తుంది. బాధకూడా కలుగుతుంది.

ఇలా చాలాసార్లు జరిగింది.

వారం రోజుల తర్వాత అతనికి బేంకులో ఉద్యోగం దొరికింది. ఒక రోజు షికారుకు వెళ్ళొచ్చిన సదానందతో “మీకో మంచి వార్త చెప్తాను. నాకు ఏవిటిస్తారు?” అంది.

“నీ యిష్టమొచ్చింది కోరుకో, యిస్తాను” అన్నాడు.

“అదే వాద్దు. అలా కలల్లో నిలుచుని మాట్లాడతారెందుకు, మామూలుగా మాట్లాడండి” అంది.

అతని మనస్సు చివుక్కుమంది. ఈమెకు తన మాటలే ప్రధానమా; హృదయం ప్రధానంకాదా? ఈ మాటల వెనక తన హృదయాన్ని గుర్తించడం-అనుకున్నాడు. మూతి ముడుచుకుని లోపలికి వెళ్ళిపోబోతూంటే కూడావచ్చి “పోనీలెండి; ఏ బహుమతి యివ్వక్కరలేదుగానీ యీమాట ఆలకించండి-మీకు బేంకులో ఉద్యోగం వచ్చింది?”

మరొకప్పుడైతే ఆనందంతో అలాగా! అయితే తప్పకుండా నీకు బహుమతి యివ్వాలిందే. రేపే నీకు ఫలానా వస్తువు బహుమతి యిస్తాను” అనేవాడు. కాని యిప్పుడలా అనాలనిపించలేదు. తన హృదయాన్ని గుర్తుపట్టనప్పుడు ఎందుకు దాన్ని బయటకు తీసి ప్రదర్శించాలి.

‘ఆహా’ అన్నట్టు తలమాత్రం ఊపాడు.

ఆమె దెబ్బతింది. అయినా తేరుకుని మామూలుగానే, “నాన్నగారు చెప్పారు, మీకు ఉద్యోగం వచ్చిందని. ఆ కాగితం వారిదగ్గరే వుంది. నిద్రపోతున్నారు గాబోలు, పొద్దున్న చూడ్తురుగాని” అంది.

ఏమైనా ఆరోజు ఉండాల్సినంత ఆహ్లాదకరంగా లేదు వాతావరణం.

సదానంద మంచిరోజు చూసుకుని ఉద్యోగంలో చేరాడు. మొదట్లో కొంత కొత్తగా వున్నా రానురాను అలవాటైపోయింది. టైముకు వెళ్ళడం, టైముకు రావడం. బేంకులో కూర్చున్నంతసేపే బాధ్యతలు. బైటికొస్తే మరే చింతా వుండదు. సాయంకాలం అలా ఏ సముద్రపు ఒడ్డునో కూర్చుని మెల్లగా యింటికి వచ్చేవాడు. భోంచేసి ఏ నవలో పట్టుకుంటే రాత్రి పన్నెండయిపోయేది.

“మరీ అంతరాత్రివరకూ మేల్కొని వుంటారెందుకూ? ఆరోగ్యం పాడవుతుంది.” అని అనేకసార్లు నాగావళి కసురుకునేది. ఐనా వినేవాడుకాదు. కాస్తేపైనా చదవకపోతే నిద్రరాదు అనేవాడు. కోపంవచ్చి పుస్తకాలు పట్టుకురావడం మానేసింది. ఎక్కడైనా లైబ్రరీలో చేరాడో ఏమో, తనే తెచ్చుకుంటుండేవాడు.

ఒకసారి మామ్ ‘రైటర్స్ నోట్ బుక్’ తెచ్చాడు. భోంచేసి పుస్తకం పట్టుక్కుచున్నాడు. రాత్రి పదయ్యింది. లైట్లు ఆరిపోయాయి. వస్త్రాయేమో నని అర్థగంటసేపు కాచుక్కుర్చున్నా ఎంతకీ రాలేదు. విసుగొచ్చింది. గత రోజుకూడా యింతే. మునిసిపాలిటీవారిమీద కోపం వచ్చి తిట్టుక్కున్నాడు కూడాను. లైట్లు గురించి ఎదురుచూస్తూ కూర్చుని చివరకు నిద్రపోయాడు. ఆ మర్నాడు బేంకులో పక్కసీటు ఆయనతో మునిసిపాలిటీవాళ్ళ చేతకాని తనాన్ని గురించి తీవ్రంగా చర్చించాడు. స్థానిక రాజకీయ వార పత్రికలో పాఠకుల లేఖావళికి ఒక ఉత్తరం కూడా దీనిమీద రాద్ధామనుకున్నాడు. రాత్రి భోజనందగ్గర ఈ విషయం నాగావళితో చర్చించాడుకూడాను.

ఏం లాభం. ఆ రాత్రి కూడా అట్లానే అయ్యింది.

పదింటికి లైట్లు ఆరిపోతే పంతంపట్టి గంటసేపు కూర్చున్నా లైట్లు రాలేదు.

అయితే ముందు జాగ్రత్తపడి వచ్చేటప్పుడు కొవ్వొత్తులు కొనుక్కుని వచ్చాడు. ఒకటి వెలిగించి కూర్చున్నాడు. ఆ వెలుతురు కింద చదవడం సాధ్యంకాలేదు. కళ్ళమండాయి. వీధివరండాలోకి వచ్చాడు. సిగరెట్టు కాల్చుకుందామని అగ్గిపుల్ల వెలిగించేసరికి నడవా కిటికీ వెనక గాజులచప్పుడు వినిపించింది. అటు చూశాడు. పక్కకు తప్పుకున్న అస్పష్టమైన ఆకారం ఒక క్షణంపాటు కనిపించి మాయమైపోయింది.

నాగావళి! ఆ బుట్టలోలకులు ఆమెవే. ఇంత రాత్రివరకూ నిద్రపోలేదా! ఏం చేస్తోంది?

చటుక్కున మెరుపులా ఓ ఆలోచన తట్టి అవతలికి వెళ్ళి చూశాడు. ఆ యింటికి అటూ యిటూ వున్న యిళ్ళల్లో దీపాలు వెలుగుతూనే వున్నాయి. ఇవతలి యింట్లో అంతా నిద్రపోతున్నారు కాబోలు, ఓ గదిలో మాత్రం అతి నీరసంగా రోగిష్టివాడిలా నీలంరంగు బెడ్‌రూంలైటు వెలుగుతోంది. అవతలి యింట్లో యింకా నిద్ర పోలేదేమో ట్యూబులైటు వేసి ఉంది.

అతనికి అర్థమయింది. ఇది నాగావళి పనే. ఇంట్లో మెయిన్ ఆపేస్తున్నట్టుంది. ఎందుకిలా చేస్తోంది? తనచుట్టూ హద్దుల్ని ఎందుకు గీస్తోంది? కొన్ని విషయాలలో తనంతటతాను కల్పించుకుని తలదూర్చినా అందంవుంది. ప్రతిదీ పట్టించుకోవడం ఏమీ బావుండ లేదు-నాగావళిమీద కోపమేకాదు చిరాకుకూడా వచ్చింది.

సిగరెట్టు విషయంలోకూడా ఇంతే జరిగింది. అతనికి సిగరెట్టు కాలే అలవాటు వుంది. ఎక్కువగానే కాలుస్తుంటాడు. ఈ వూరొచ్చింతర్వాత మరీఎక్కువయ్యింది. నాగావళి చూసినా అట్టే పట్టించుకోలేదు.

ఒకరోజు పనిమనిషి రాకపోతే నాగావళి వెళ్ళి అతని గది ఊడ్చింది. అప్పుడు పొగైన సిగరెట్టు పీకలు చూసేసరికి ఆమెకు ఆశ్చర్యమేకాదు కోపంకూడా వచ్చింది.

“మీ పద్ధతేమీ నచ్చలేదు. ఒక్క రాత్రిలో యిన్ని సిగరెట్లా! ఈ లెక్కన రోజుకి ఎన్ని పేకెట్లు తగలేస్తుంటారు? ఏమీ తోచకపోతే ఏ ఒకటో రెండో కాల్చినా అర్థంవుంది. మరీ యిన్నటండీ! ఇలా రాత్రుళ్ళు నిద్రపోక సిగరెట్టు తగలేస్తాకూచుంటే ఎప్పుడోఒకప్పుడు ఒంటికి తెచ్చుకునేట్టే వున్నారు” అంది. బేబిలుమీద సిగరెట్టు పెట్టె వుంటే చింపేసి, సిగరెట్లను చిదిమి పారేసింది.

నాగావళి కోపం ప్రదర్శించినా నవ్వొచ్చేట్టుగానే వుంది. పెట్టెను ముక్కలు ముక్కలుగా చింపేసి సిగరెట్లను చిదిమిపారేయాలన్న పాడుగాటి నాజుకైన వేళ్ళ కంగారు, పిడికిలి బిగింపులో కని, వాసనని భరించలేక అసహ్యించుకుంటున్న చిట్టించిన

నాసికాపుటాలు, బలాన్ని ఒకేచోట కేంద్రీకరించి, సడలిపోకుండా బిగపట్టిన పెదాలు, మాటిమాటికీ అతని ముఖంలోని మార్పులను కొలుస్తూ ఎగిరే చూపులు- యివన్నీ చూసేసరికి అతను నవ్వాపుకోలేకపోయాడు.

అతను నవ్వుతూంటే ఆమెకు ఉక్రోశం వచ్చి, తుడిచిన తుక్కు అయినా ఎత్తకుండా ఎక్కడిదక్కడే వదిలేసి వెళ్ళిపోయింది.

‘బావుంది. చాలా బావుంది. అసహాయతలోంచి వచ్చిన కోపంలో మరీ అందంగా వుంటుందినుమా’-అనుకున్నాడు.

అప్పటినించి అతను సిగరెట్టు పెట్టెగాని, అగ్గిపెట్టెగాని బయట వుంచేవాడుకాదు. ఉంచేస్తే చింపి పారెయ్యకుండా ఆమె వదిలిపెట్టేదీకాదు. మొదట్లో ఆమె చింపిపోరేస్తూంటే అందంగానే అనిపించేదికాని, రాను రాను చికాకు కలుగుతుండేది. ఇదికూడా తనను శాసించడమే అని అనిపించింది అతనికి.

‘అవును. ఇది శాసించడంకాక మరేమిటి? తన స్వేచ్ఛకు హద్దుల్ని ఏర్పరచడం తనమీద అధికారాన్ని చెలాయించడం కాదు. చాలా తెలివిగా శాసిస్తోందే! తనకు తెలియకుండా తనను కట్టివడేయాలని చూస్తున్నట్టుంది. తనదైన వ్యక్తిత్వం తనకు లేకుండాచేస్తోంది యీమే’ అనుకున్నాడు.

రోజూ ఏదో ఒక సంఘటన జరుగుతూనే వుంది. ఆమె ప్రతి పలుకూ తనను శాసించడానికే, ఆమె ప్రతిచర్య తనను కట్టివడేయడానికే అన్న భావం అతనిలో మరీ బలవడిపోయింది. ఆమె మీద చిరాకూ, కోపమూ వస్తున్నాయి. ఆ విషయం ఆలోచిస్తూంటే ఒక్కొక్కప్పుడు అతనికి ఆశ్చర్యంగా వుండేది.

సదానంద తొలి జీతం అందుకున్నాడు. తన ఖర్చులకింద కొంత డబ్బు రాసువరావుగారికిస్తే ఆయన వుచ్చుకోలేదు.

“ఈ నెలనించేకదోయ్ సంపాదనలో వద్దావు. వచ్చే నెలనుంచి చూద్దాంలే. ఇంటికి పంపించు” అన్నారు ఆయన.

ఇంటికి డబ్బు పంపించడంకన్నా తల్లికి, అక్కకూ బట్టలు తీసి పంపిస్తే బావుంటుందని అనిపించింది. చీరల గురించి తనకు తెలీదుకదా. ఎట్లా?- అనుకుంటుండగా చటుక్కున నాగావళి జుప్పికి వచ్చింది. ఆమెకు ఆ విషయం చెప్పాడు.

“అలానేలండి. రేపు ఎలాగూ మేం బజారుకు వెళ్ళదలచుకున్నాం. స్నేహితురాలు ఏవో బట్టలు తీసుకుంటానంది. నేను కూడా జాకెట్టు గుడ్డలు తీసుకోవాలి. రేపు బేంకునుంచి నేరుగా ఇంటికొచ్చేస్తే యిక్కడ్నుంచి కలిసి వెళ్ళొచ్చు” అంది.

“నేనెందుకూ మళ్ళీ. మీరిద్దరూ ఎలాగూ వెళ్తున్నారుకదా. మీరే తెచ్చే య్యండి” అన్నాడు.

“తెచ్చేస్తాలెండిగాని తమరూ రండి, ఫరవాలేదు” అంది నాగావళి.

ఆ మాటలు విన్న తర్వాత అతనికి సిగ్గేసింది. మరేమీ మాట్లాడలేకపోయాడు.

మర్నాడు సాయంకాలం బేంకునుంచి తిన్నగా యింటికే వచ్చేశాడు. నాగావళి స్నేహితురాలుకూడా వచ్చింది. యింట్లో చెప్పి బజారుకు బయలుదేరారు.

వాళ్ళు తరచుగా బట్టలుకొనే దుకాణం ఒకటుంది. అక్కడకు వెళ్ళారు. నాగావళి స్నేహితురాలు పి.డబ్ల్యు.డి. ఇంజనీరుగారి అమ్మాయి. కాస్త పెద్ద ఎత్తునే బట్టలు ఖరీదుచేసింది. అంత పెద్ద ఎత్తున ఖరీదుచేసిన అమ్మాయి పక్కనే బ్లోజు పీసులు ఖరీదుచేస్తున్న నాగావళిని చూస్తే అతనికి జాలేసింది. అక్కకూ తల్లికీ చీరలు సెలెక్టు చేయించి తీసుకుని, నాగావళికి కూడా ఒకటి తీసుకోబోయాడు. “నా కెందుకూ చీర. కొని, యింకా వాడని కొత్త చీరలే రెండో మూడో పెట్లో వున్నాయి. కిందటి నెల్లోనే మేమిద్దరూ వచ్చి ఓ చీర కొనుక్కెళ్ళాం. వొద్దు తియ్యకండి” అంది. ఆ చీరని లోపల పెట్టించేసింది.

సదానందకూడా తనకేవైనా బట్టలు తీసుకుందామనుకున్నాడు. ఫేంటు గుడ్డలు చూస్తూంటే నాగావళి “ఇవేమిటిగాని మీకు లాల్చీ షరాయి చాలా చక్కగా నప్పతాయి, అవి తీసుకోండి” అంది.

“నా కవి నచ్చవు. కళాకారుడి వేషం వేసినట్టుంటుంది.” అన్నాడు.

“లేదు. అవి మీకు చాలా బాగా సరిపోతాయి సన్నటివాళ్ళకు లాల్చీ షరాయి బావుంటుంది. ఓ జత కుట్టించుకుని చూడండి” అంది తిరిగి.

“వొద్దులెద్దు. నాకు నచ్చదది.” అనేశాడు.

“అది కాదు. ఒక్క జత కుట్టించుకుని చూడండి. మీకు చాలా బావుంటుందంటే నమ్మరేం” అని, ఆ వెంటనే “ఏదయ్యా లాల్చీ షరాయిలకు మంచి గుడ్డవుంటే చూపించు” అంది కొట్లో గుమాస్తాతో. రెండు మూడు రకాలు చూసి ఓ రకం పైకి తీసి “ఇది బాగున్నట్టుంది కదూ!” అనీ సదానందకు చూపించింది.

నాగావళి ప్రవర్తన సదానందకు చాలా చికాకు కలిగించింది. అప్పటికే కొట్టువాడూ, గుమాస్తాలూ వాళ్ళ సంభాషణని ఆలకించారు. నాగావళి స్నేహితురాలుకూడా పెదాల్చి బిగబెట్టి నవ్వావుకుంటోంది. అవన్నీ సదానంద గుర్తించాడు.

అతనికి చిరాకు వేసింది. “ఇవ్వడాద్దు, తర్వాత తీసుకుంటాలే” అని అందామనుకున్నాడు గాని అప్పటికే నాగావళి ఆయనకు ఎంత గుడ్డ కావాలో లెక్కగట్టి చింపి యిచ్చేయ్యమని ఆర్థరు ఇచ్చేసింది.

ఆ కొట్టు అరుగుమీదే ఓ మిషను పెట్టుకుని బైలరు ఒకడు వున్నాడు. అతనికి ఇచ్చేసి కొలతలు తీసుకోమంది నాగావళి. “మళ్ళీ ఎక్కడికో వెళ్ళడం ఎందుకూ. యాయన కిచ్చేస్తే యాయనే కుట్టేస్తాడు. నాన్నగారుకూడా యితని దగ్గరే కుట్టించుకుంటారులెండి. బాగానే కుడతాడు. కొలతలు ఇవ్వండి” అంది సంజాయిషీ యిచ్చుకుంటున్నట్లు సదానందతో.

సదానందకు సహనం సన్నగిల్లిపోతోంది. అనవసరంగా అక్కడ అల్లరి పడడం యిష్టంలేక మౌనంగా కొలతలు యిచ్చేశాడు.

ఆ కొట్లో ఎక్కువసేపు వుండబుద్ధేయలేదు అతనికి. అక్కడ అందరి చూపులూ తనమీదే వున్నట్టునిపించాయి. బిల్లు చెల్లించేసి బయటపడ్డాడు.

“ఇంటికేనా?” అంది నాగావళి.

అతను సమాధానం చెప్పకుండా నడుస్తున్నాడు.

ఆమె తనలో తనే నవ్వుకుంది.

కొంతదూరం వెళ్ళిన తరువాత, తనకు పనుందని, అటు వెళ్ళాలని గాలికి చెప్పినట్టు చెప్పి గబగబా అడుగులు వేసుకుంటూ మరోవైపు వెళ్ళిపోయాడు సదానంద. అలా వెళ్ళి వెళ్ళి సముద్రపుటాడ్డుకొచ్చి కూర్చున్నాడు.

ఎదుటివారి యిష్టాయిష్టాల్ని ఎందుకు గుర్తించదీమె? ఇతరులకుకూడా వ్యక్తిత్వాలు వుంటాయనీ, వాటిని గౌరవించాలనీ యీమెకు తెలీదా? ఇతరుల వ్యక్తిత్వంమీద తన ప్రభావాన్ని ప్రసరింపచేయడం స్వార్థపరుల లక్షణం అని ఎందుకు గుర్తించదు? ఆ బలవంతమేమిటి? ఆ అధికారాన్ని ఎవరిచ్చారు? జీవన సామ్రాజ్యంలో మహారాజ్ఞు అవుతున్నంత మాత్రంచేత ఆ జీవితాన్ని శాసించడానికి పూనుకోవడం తెలివైన పనికాదు. శాసించేకంతాన్ని తను భరించలేడు. ఇతరుల వ్యక్తిత్వపు నీడల్లో నిలబడడం తనకు యిష్టంలేదు. స్వేచ్ఛాజీవితానికి అలవాటుపడిన తను ఏ పరిధుల మధ్యా ఆనందంగా జీవించలేడు. జీవించగలననుకోవడం ఆత్మవంచనే - అనుకున్నాడు సదానంద.

అతని మననంతా కకావికలుగా అయిపోయింది. ఇంతకాలంగా అతను హృదయంలో నిలుపుకున్న రూపం మంచులా కరిగి నీరుగారిపోయింది. అక్కడ

అతనికొరకు మిగిలిందేమీ లేదు. తన సర్వస్వమూ కోల్పోయినవాడిలాగ అతను బాధపడ్డాడు.

రాత్రి బాగా పొద్దుపోయేవరకు అతను ఆలోచనల్తోనే గడిపి మెల్లగా యింటిని చేరుకున్నాడు.

నాగావళి మేలుకునేవుంది. తలుపు తట్టితే వచ్చి తలుపు తీసింది. ఆవిడే భోజనం కూడా వడ్డించింది. చాలా ముఖావంగా భోంచేసి లేచిపోయాడు. గదిలో కొచ్చి కొవ్వొత్తి వెలిగించి, ఏదో రాసుకుంటూ కూచున్నాడు. నాగావళి మంచి నీళ్ళు పెడదామని వచ్చి చూసి, కరెంటు దీపం వెలిగించి వెళ్ళిపోయింది. ఆ వెనకనే లేచాచ్చి కరెంటుదీపం ఆర్పేసి, కొవ్వొత్తి కరిగి కరిగి చీకట్లో మునిగిపోయేవరకూ దాన్నే చూస్తూ కూర్చుని, నిద్రపోయాడు.

ఉదయం రాసువరావుగారితో “మధ్యాహ్నం బండికి వూరెళ్ళుతున్నానండీ. నిన్ననే మా అమ్మ ఉత్తరం రాసింది ఓ సారి రమ్మనమని” అన్నాడు.

“అప్పుడే యింటిమీద బెంగెట్టేసుకున్నావుటోయ్! భలేవాడివే” అని ఓవిట్టు విసిరి, విసిరినందుకు నవ్వుకుని “సరే వెళ్ళిరా. నిన్న మీ అక్కయ్యకీ, అమ్మకీ బట్టలుకూడా తీసుకున్నావటగా, మంచి పనేచేశావ్. తొలిజీతం అలాగే చెయ్యాలి. నేనూ చిన్నప్పుడు యిదే చేశాను. అదిసరేకాని అక్కడ ఎక్కువ రోజులు వుండిపోక. కొత్త ఉద్యోగంకదా బావుండదు” అన్నారు ఆయన. ఆఫీసుకు వెళ్ళిపోతూ “ఎక్కువ రోజులు వుండిపోకుండా త్వరగా వచ్చేయ్. వీలయితే మీ అమ్మనుకూడా తీసుకురా” అని మరోసారి హెచ్చరించారు.

సామాను సర్దుకుంటుండగా నాగావళి వచ్చింది.

“వూరు వెళ్తున్నారా... నిన్న మాటమాత్రంగానైనా చెప్పలేదేం?” అంది.

“పొద్దున్న చెప్పాగా. మీ నాన్నగారితో చెప్తున్నప్పుడు నువ్వు విన్నట్టున్నావు కదూ.”

“అంతేనా? అంతకన్న ప్రత్యేకంగా చెప్పాలనుకోలేదా మీరు.”

“ఎందుకనుకోలేదూ. తప్పకుండా నీకు చెప్పే వెళ్తాను. అలా చెప్పాల్సిన అవసరంకూడా వుంది”.

నాగావళి అనుమానంగా చూసింది. అతను చూపులు మార్చుకున్నాడు.

“భోజనం వడ్డించేస్తావా, బండికి టైమయినట్టుంది.”

“అలాగే...రండి” అంటూ వెళ్ళిపోయిందామె.

భోజనం చేసి, కాస్సేపు కూర్చుని యింట్లో అందరికీ చెప్పి బయలుదేరాడు. బయలుదేరేముందు నాగావళికి మళ్ళీ మరొకసారి చెప్పి “మీ స్నేహితురాలికికూడా చెప్పు. అన్నట్టు ఆమె పుస్తకాలు యిచ్చేసెయ్. ఇచ్చేముందు అందులో ఏమైనా రూపాయలు వున్నాయేమో ఓసారి చూడు, పుస్తకాల మధ్య నోట్లు పెట్టే పాడుఅలవాటు నాకుంది. వస్తామరి... మర్చి...”

రిక్తా అలా కదలడంతోనే నాగావళి గబగబా అతని గదిలోకి వెళ్ళింది. కంగారుగా పుస్తకాలన్నీ తిరగేస్తోంది. రూపాయలు వుండవని ఆమెకు తెలుసు. ఏదో విశేషం వుండాలి. లేకపోతే ప్రత్యేకించి యీ విషయం చెప్పడం ఎందుకు? వేళ్ళు అత్రుతగా పేజీల్ని తిప్పుతున్నాయి. గుండెకూడా గబగబా కొట్టుకుని కదిలే వేళ్ళకు తాళం వేస్తోంది. అకస్మాత్తుగా ఆమె చూపులు నిలిచిపోయాయి. ఓ పుస్తకంలో మడతపెట్టిన కాగితం! పైన నాగావళి పేరు!

కొద్ది పెకనులు గుండె కొట్టుకోవడం మానేసి మళ్ళీ ప్రారంభించింది.

అతృతగా కాగితం మడతలు విప్పింది.

‘నాగావళి-

బానిసత్వం ఎరగనివాడ్ని చిన్నప్పటినుంచీ స్వేచ్ఛగా పెరిగినవాడ్ని. ఎప్పుడూ ఎవరి అదుపాల్లోనూ వుండలేదు. ఎవరినీడలోనూ పెరగలేదు. చాలా స్వతంత్రంగా జీవించాను. ఎదుటివారి అధిక్యతని వాచ్చుకుంటానుగాని తలవంచలేను. ఇంట్లోకాని, స్కూల్లోకాని ఎవ్వడయినా ఎవరయినా అధికారాన్ని చెలాయించడానికి ప్రయత్నిస్తే వడేవాడివికాదు. వరిధులు గీసి, ఆ పరిధుల మధ్య నన్ను నిలబెట్టటానికి ప్రయత్నించేవాళ్ళంటే వాకు తగవి చిరాకు. అధికారంతోగాని, అభిమానంతోగాని ఎవరయినా నన్ను కట్టివడేయాలని చూస్తున్నట్టు అర్థమైతే మళ్ళీ వారిదగ్గరకు వెళ్ళేవాడివికాదు. అలా నా వ్యక్తిత్వాన్ని నిర్మించుకుంటూ వచ్చాను. దీనిపై యితరుల ప్రభావం వడడం వాకిష్టంలేదు. వాడైన వ్యక్తిత్వం వాకు వుండాలని నా ఆరాటం.

నాగావళి! వేమ అందగాడ్ని కాకపోయినా అందమైన అమ్మాయిని నా జీవితంలోకి తెచ్చుకోవాలని స్వార్థవరుడిగా కలలుగన్నాను. నిన్ను చూసిన తర్వాత ఎన్నో ఊహల్ని అల్లుకున్నాను. అదృష్టవంతుడని మురిసిపోయాను. జీవితాన్ని అడుగడుగునా రవమయం చేసుకోవచ్చని ముచ్చటపడ్డాను. కాని నువ్వు అభిమానంతో కట్టివడేయాలని చూశావు. ప్రేమతో కాసించడానికి ప్రయత్నించావు. నా వ్యక్తిత్వాన్ని

కూడా గౌరవించాలనే విషయాన్ని విస్మరించావు. నేనది సహించలేకపోయాను.

ఇప్పటికీ నీ అందాన్ని మెచ్చుకుంటాను. నీ అభిమానానికి కృతజ్ఞత చెప్పుకుంటాను. ఎన్నోసార్లు ఎన్నోరకాలుగా బాధపెట్టాను నిన్ను. నువ్వు నా జీవితాన్ని శాసించడానికి ప్రయత్నిస్తున్నావని తెలిసి, కావాలని నీకు బాధ కలిగేటట్టు ప్రవర్తించాను. నన్ను క్షమించు.

ప్రేమతోనైనా శాసించబడడం ఇష్టంలేదు నాకు.

అందుకనే నీ నీడ నుంచి తప్పుకుని వెళ్ళిపోతున్నాను. నీకు బాధ కలిగించినందుకు మరోసారి క్షమాపణ చెప్పుకుంటున్నాను.

-సదానంద'

నాగావళికి దుఃఖం ఆగిందికాదు. పెదాల్ని బిగబట్టి ఎంతగా అపుకోవాలని చూసినా సాధ్యంకాలేదు. చెక్కిళ్ళు తడిసిపోయాయి. అరగంటవరకూ ఆ గదిలోంచి బైటికి రాలేకపోయింది. ఆ రోజల్లా తలనొప్పిగా వుందని మంచంలోంచి లేవలేదు.

కూతురి వాలకాన్ని చూసి ఏదో జరిగుంటుందని తల్లి, తండ్రి పసిగట్టి అడిగారుగాని అమె ఏమీ చెప్పలేదు. 'ఏమీ లేదు...ఏమీలేదు' అనేసింది. చివరికి రాఘవరావుగారే అతి లౌక్యంగా సదానంద తల్లిపేరున వుత్తరం రాశారు. 'ఇప్పుడు అబ్బాయి చేస్తున్న ఉద్యోగం చాలా మంచిది. ఎం.ఏ. చదువులు చదువుకున్నవాళ్ళకూడా దానికి ఎగబడుతుంటారు. ఆ ఉద్యోగం మన అదృష్టంకొద్దీ దొరికింది. అబ్బాయి చేరి నెలరోజులన్నా కాలేదు, ఇంటిమీద ధ్యాస పుట్టిందంటే సరే వెళ్ళిరమ్మన్నాను. ఎక్కువ రోజులు అక్కడ వుంచక సాధ్యమైనంత త్వరలో అబ్బాయిని పంపించేస్తే మంచిది. అబ్బాయితోపాటు మీరూ రండి; వారం రోజులుండి వెళ్ళుదురుగాని. మనవాళ్ళు చాలామంది వున్నారక్కడ. వీళ్ళందర్నీ చూసినట్టూ అవుతుంది-అని.

ఆ ఉత్తరం సదానందే అందుకున్నాడు. చదువుకుని నవ్వుకున్నాడు. దానితోపాటు కవరు కూడా ఒకటి వచ్చింది. పైన హేండ్ రైటింగ్ కొత్తగావుంది. చించి ఉత్తరం బైటికి తీశాడు. చిన్నదే. అడుగున నాగావళి సంతకం వుంది. చదువుకున్నాడు.

'శ్రీ సదానందగారికి నాగావళి హృదయపూర్వకంగా నమస్కరించి వ్రాయునది-

మీరు వాదిలిపెట్టి వెళ్ళిన ఉత్తరం చూశాను. నేను దురదృష్టవంతురాలినని తెలుసుకున్నాను. బాధ పడ్డాను. నిజానికి యీ ఉత్తరం రాయాలనుకోలేదు. కాని మీ ఉత్తరంలోని ఒక విషయానికి సమాధానంగా యిది రాయక తప్పలేదు.

మీరు మీది అనుకుంటున్న వ్యక్తిత్వం మీదికాదు. అసలు మీకు ఒక వ్యక్తిత్వం అంటూ స్థిరంగా ఏదీలేదు. మరీ మంచివాళ్ళకూ, అమాయకులకూ ఒక స్థిరమైన వ్యక్తిత్వం అంటూ వుండదు. ఎప్పటికప్పుడు అది మారిపోతూ వుంటుంది. ఎదుటివారిని బాధపెట్టడం యిష్టంలేక తమ అభిరుచుల్ని మార్చుకుంటూ పోతుంటారు. దాన్నిబట్టే వ్యక్తిత్వాలుకూడా మారుతూ వుంటాయి. అలా మారడం తప్పేమీ కాదు. మీ వ్యక్తిత్వంమీద యితరుల ప్రభావం పడుతున్నదని బాధపడిపోవలసిన పనేమీ లేదు.

మొట్టమొదట మీ నీడలోనే నేను వుందామనుకున్నాను. కాని మీ మీదనే గొడుగు పట్టాల్సిన అవసరం వుందని తెలుసుకున్నాను. అంతటా సౌందర్యాన్నీ, మంచితనాన్నీ చూసే మీకు ఊహల్లో విహరించడంతప్ప భూమ్మీద నడవడం చేతకాదు. అందువల్ల ఎప్పుడూ నీడలా అంటిపెట్టుకునే మనిషి అవసరం మీకు.

మిమ్మల్ని శాసించాలన్న అధికార మనస్తత్వంకానీ, కట్టి పడేయాలన్న స్వార్థంకానీ నాకు లేవు.

మీ చుట్టూ ఎన్నో ఆశల్ని అల్లుకున్నాను. కానీ మీరు దూరంగా పారిపోయారు. ఏం చేస్తాను—నా అదృష్టం అంతంతమాత్రంగానే వుంది. కాని మీకు నా సలహా ఒకటి వుంది. ఎప్పుడైనా మీరు పెళ్ళిచేసుకోదలిస్తే మిమ్మల్ని శాసించగలిగే ఆమెనే పెళ్ళిచేసుకోండి. మీ అంతట మీరు ఏ పనీ చెయ్యలేరు. ఎవరో లాలించి, అవసరమైతే కసిరి కోప్పడి మీచేత ఆ పనిచేయించాలి. అందువల్ల మీకు మేలేకాని నష్టం కలుగదు—ఉంటాను మరి.

-నాగావళి

ఆ ఉత్తరం మళ్ళీ చదువుకున్నాడు. ఇంకొకసారికూడా చదువుకున్నాడు. సాయంకాలం కోనేరు గట్టుమీద కెళ్ళి చీకటి పడేవరకూ ఉ ఉత్తరాన్ని ముందుంచుకునే కూర్చున్నాడు. చివరకు ఆలోచనలన్నిటినీ అదే ఉత్తరంలో మడతపెట్టి, జేబులో పెట్టేసుకుని ఇంటికిచ్చి, బేంకువాళ్ళకు ఉత్తరం రాశాడు—అర్థంతు పనివల్ల స్వగ్రామం రావలసివచ్చిందనీ, సెలవు దరఖాస్తు పెట్టడానికికూడా వ్యవధి లేకపోయిందనీ, అందువల్ల పోస్టులో పంపిస్తున్నాననీ, అయిదు రోజులు సెలవు యిప్పించవలసిందనీ వ్రాసి, ఆ రాత్రికి రాత్రే పోస్టు చేశాడు సదానంద.

